



සමාජ සේවය ඉටු කරමු

මිනිසා සමාජ ජීවියෙකි. ඔහුට සියලු අවශ්‍යතා තනිව ඉටු කර ගත නොහැකි ය. ඔහුට සෑම විට ම අන් අය සමඟ එක් ව සිටීමට සිදු වේ. ඔහු අන් අයගේ උදවු, උපකාර බලාපොරොත්තු වේ. එහෙයින්, සාමූහිකව ජීවත් වන මිනිසා තනිව ඉටුකරන ඉබාදත් කිහිපයක් ඉටුකිරීම පමණක් ඉස්ලාම් අනුමත කර නැත. ඔහු දෙලොව ජය ගැනීම සඳහා අන් අයගේ යහපත වෙනුවෙන් ද, තමා වටා වූ සමාජයේ යහපත වෙනුවෙන් ද මහත් කැපවීමක් හා වගකීමෙන් යුතුව හැසිරිය යුතු බව බලාපොරොත්තු වේ. මේ අනුව ඉස්ලාම් සමාජ සේවය දැඩි අවධානයට ලක් කර අවවාද කර ඇත.

ජනතාවගේ ශුභසිද්ධිය වෙනුවෙන් ප්‍රතිඋපකාර අපේක්ෂා නොකර තනිව ම හෝ සංවිධානාත්මකව හෝ සිදු කරනු ලබන සමාජ ශුභසාධන සැලසුම්, සමාජ සේවා නම් වේ.



මේවා විවිධාකාරයෙන් ඉදිරිපත් කළ හැකි ය. බොහෝ දෙනෙකු මෙම පොදු සේවා කොටස් දෙකකට වර්ග කර ඇත.

සමාජ සේවා කිහිපයක් (පෞද්ගලිකව කරනු ලබන)

- 01. කුසගින්නෙන් පෙළෙන්නන්ට ආහාර ලබා දීම.
- 02. ජල පහසුකම් සපයා දීම.
- 03. රෝගී වූවන්ට උදවු කිරීම.
- 04. දුගීන්, වැන්දඹුවන් හා අනාථයන් කෙරෙහි දයාව දැක්වීම.
- 05. අසාධාරණයට ලක්වූවන්ට උදවු කිරීම ආදිය.

සමාජ සේවා

- 01. මස්ජිදයන් ඉදි කිරීම.
 - 02. පාසල් බිහි කිරීම.
 - 03. පුස්තකාල ඇති කිරීම.
 - 04. සමාජ සුබසාධන මධ්‍යස්ථාන බිහි කිරීම.
 - 05. ආරෝග්‍ය ශාලා ඉදි කිරීම.
- ආදිය.



අල් කුර්ආනය හා පොදු සේවා

අල් කුර්ආනය පොදු සේවාවල ද සමාජ ශුභසාධන සැලසුම්වල ද නිරත වීම පිළිබඳ බොහෝ ස්ථානවල උපදෙස් ලබා දී ඇත. “ නුඹලා හොඳ දේ කිරීමට ද (අල්ලාහ්ට) බියවීමට ද, එකිනෙකාට පිහිටවනු. (5:2)

“අනුන්ට උදවු උපකාර හා යහකම් කරනු. ඇත්තෙන් ම අනුන් හට යහකම් කරන අය අල්ලාහ් ප්‍රිය කරන්නේ ය.” (2:195)

“ එම්බල විශ්වාසවන්තයනි! “රුකුල” කරනු: “සුජුද් ” කරනු: කොපගේ මැවුම්කරු නමදිනු: කොප සඵල වන පිණිස යහකම් ද කරනු.” (77:22)

සමාජ යහපත වෙනුවෙන් කරනු ලබන යහ ක්‍රියා සියල්ල යහපත් වේතනාවෙන් දේව තෘප්තිය අපේක්‍ෂාවෙන්, සාරධර්ම රැක ගනිමින් ද ඉටු කළ විට එය ඉබාදත් ලෙස ඉස්ලාම් පිළිගනියි. අල් කුර්ආනයේ බොහෝ ස්ථානවල සඳහන් “අල් බර්” යන වචනාර්ථයට අනුව යහපත ගෙනදෙන ක්‍රියාවන් යන්න පුළුල් සීමාවක ඒවා සියල්ල අඩංගු කර ඇත. ඒ සමඟ ම සමාජ යහපත ගෙන දෙන ක්‍රියා සියල්ල ඉස්ලාම් අවධාරණය කරන “අල් ඉමාරත්” යන භූමිය සශ්‍රීක කරවන ශ්‍රේෂ්ඨ සේවයට සම්බන්ධ වී ඇත.

සුන්නාහ් හා පොදු සේවා

නබි සල්ලල්ලාහු අලෙහි වසල්ලම් තුමාණෝ ළමා කාලයේ සිට ම පොදු සේවාවන් කෙරෙහි අධික උනන්දුවක් දැක්වූහ. නුබුවිතයට පෙර සිදු වූ හිල්ගුල් ගුලුල් යන සමාජ ශුභසාධන සංවිධානය බිහි කිරීමෙහි ලා නබි සල්ලල්ලාහු අලෙහි වසල්ලම් තුමාණෝ වැදගත් දයකත්වයක් ලබා දුන්හ. මක්කාවේ කිසිවෙකු අසාධාරණයට ලක් නොවිය යුතු ය, යන්න මෙම ගිවිසුමෙහි කොන්දේසිය විය. එසේ ම කෘතච ප්‍රතිසංස්කරණය කරන විට හට ගැනීමට ගිය මහත් කලබලයක් නබි සල්ලල්ලාහු අලෙහි වසල්ලම් තුමා මැදිහත් වී සාධාරණව විසඳුවේ ය. ජනතාව විශ්වාසයෙන් (අමානත්) පවරන ලද වස්තු භාරගෙන ආරක්‍ෂා කර නියමිත කාලයේ නියමිත අයට භාර දෙනු ලැබිණි. මස්ජිද්න් නබව් ඉදිකිරීමේ සේවයෙහි එතුමා දැඩිව නිරත වූයේ ය. මෙම පොදු සේවා නබි සල්ලල්ලාහු අලෙහි වසල්ලම් තුමාගේ දූත පණිවුඩය පතුරුවා ලීමට දයක වූ බව නිසැකව කිව හැකි ය.

නබි සල්ලල්ලාහු අලෙහි වසල්ලම් තුමාණෝ බොහෝ අවස්ථාවල සමාජ සේවයේ වැදගත්කම සම්බන්ධ ව අවධාරණය කර ඇත.

“ඔබලාගෙන් කවරෙක් තම සහෝදරයාට සේවය කිරීමට හැකි වන ආකාරයෙන් සිටින්නේ ද ඔහු එය සිදු කළ යුතු ය” (මුස්ලිම්)

“අල්ලාහ්ට ඉතා ප්‍රියමනාප වූ මිනිසා වන්නේ අන් අයට ප්‍රයෝජනවත් වන මිනිසා ය.” (ෂාමි: අස් සකීර්)

“ඉස්ලාම් අන් අයට යහපත ගෙන දෙන ඉතා ම කුඩා වූ ක්‍රියා පවා සදකා හෙවත් දනයක් ලෙස සලකයි. මාර්ගයේ බාධාවක් වන දේ ඉවත් කිරීම පවා සදකාවක් යයි නබි සල්ලල්ලාහු අලෙහි වසල්ලම් තුමාණෝ සඳහන් කර ඇත්තාහ.” (මුස්ලිම්)

සහාබ්වරුන්ගේ ජීවිතයෙහි පොදු සේවය

නබි සල්ලල්ලාහු අලෙහි වසල්ලම් තුමාණන් අනුගමනය කළ සහාබ්වරු අධික ලෙස සමාජ සේවාවන්හි නිරත වී ඇත්තෝ ය. මදීනාවෙහි “රූමා” යන යුදෙව්වා තම ලිදෙහි ජලය අධික මිලකට විකුණමින් සිටියේ ය. එවිට නබි සල්ලල්ලාහු අලෙහි වසල්ලම් තුමාණන් “කවරෙක් රූමාගේ එම ලිද මිලට ගන්නේ ද ඔහුට ස්වර්ගය හිමි වේ,” යයි පැවසූහ. වහා ම උස්මාන් රළියල්ලාහු අන්හු තුමා එම ලිද මිලට ගෙන මුස්ලිම්වරුන්ට වක්ඟු කළේ ය; පොදු වස්තුවක් බවට පත් කළේ ය. මෙවැනි බොහෝ සිදුවීම් සහාබ්වරුන්ගේ ජීවිතයේ දක්නට ලැබිණි.

සහාබ්වරුන්ට පසුව පැමිණි අය ද ලිං කැණීම, වාරි මාර්ග හා මහා මාර්ග ඉදි කිරීම, ඔප මට්ටම් කිරීම, නවාතැන් ස්ථාන සකස් කිරීම, කාණු පද්ධති සකස් කිරීම, දකුම්කලු ස්ථාන සැකසීම, ආදී විවිධ සමාජ යහපත සලසන සේවාවන්හි නිරත වූහ.

සත්‍ය වශයෙන් ඉස්ලාම් දෘෂ්ටියේ පොදු සේවාවන්හි සීමාව ඉතා පුළුල් ය. කෙටියෙන් පවසනවා නම් සමාජ යහපත තකා කරනු ලබන සියලු ක්‍රියා පොදු සේවා යයි කිව හැකි ය. මෙම පොදු සේවා ජාති, ආගම්, කුල හේද නොතකා කළ යුතු ය, යන්න ඉස්ලාමීය පිළිවෙත වේ. රටක් ගොඩ නැඟීම සඳහා මෙය ඉතා වැදගත් ය.

එබැවින් අපි ද අපහට හැකි පමණින් පොදු සේවාවලට දායක වෙමු. තම වාසිය අපේක්ෂා නොකර හදවතට එකඟව සේවය කරමු. මෙමඟින් අල්ලාහ්ගේ ආශීර්වාදය ලබා ගෙන අපගේ රට දියුණු කරමු.

පාඩමෙහි අන්තර්ගත අරාබි වචන

رُّ عِمَارَةٌ حِلْفُ الْفُضُولِ

- අභ්‍යාස**
1. සමාජ සේවා යන්නෙන් ඔබ වටහා ගත් දේ කුමක් ද?
 2. සමාජ සේවා සඳහා නිදසුන් 5ක් ලියන්න.
 3. පොදු සේවා හා සම්බන්ධ අල් කුර්ආන් වැකියක් ද, හදිසයක් ද ලියන්න.
 4. පොදු සේවා සිදු කළ සහාබ්වරුන්ගේ ජීවිතයෙන් සිදුවීමක් ගෙන හැර දක්වන්න.
 5. පොදු සේවා කිරීම මඟින් කෙනෙකුට හිමි වන දෙලොව ප්‍රයෝජන දෙකක් ලියන්න.